

# ፮ ሰንበት ዘትንሣኤ

ግንቦት 28 2008 ዓ.ም. (6/05/ 2016)

**መዝሙር:** ፋሲካ ዛቲ ዕለት ቅድስት ይእቲ ፋሲካ. . . . . ።

**ንባባት:** 2ቆሮ 5:1-10፥ ራእ. 21:10-23; ግ.ሐ. 15:1-2.22-29፥ ዮሐ 14:23-29

**ምስባክ:** በልዑ ወጸግቡ ጥቀ፥ ወወሃቦሙ ለፍትወቶሙ፥ ወኢይጎጥኡ እምዘ ፈቃዱ።  
“በልዑን አዝዮም እውን ጸገቡ፥ ዝተመነይዎ ሃቦም፥ ካብቲ ዝተመነይዎ  
አይከልከሎምን”። መዝ። 78:29

**መዝሙር:** “ፋሲካ ቅድስቲ ዕለት እያ፥ ፋሲካ ብኣኣ ንተሓጎስን ደስ ይበለናን፥  
ኣብ ፋሲካ ንዘናጋዕን ነዕርፍን፥ ሰማይን ምድርን ብኣኣ ይሕጎሱ፥ ፋሲካ ፋሲካ  
ፋሲካ ተዝካር ትንሣኤ መድኃኒና።

ኣብ ዘመነ ትንሣኤ ስለ ዘሎና ናይ ዕለቱ መዝሙር ምስጢር ትንሣኤ አስተማኛርና ዝተሓደሰ ሕይወት ክንለብስ እሞ ምስቲ ዝተንሥኤ ክርስቶስ ኮና ንለቢሰናዮ ዘሎና ሓላፍነት ከምቲ አምላኽ ዝደልዮ ክንመርሕ የዘኻክረና። ትንሣኤ ክርስቶስ ሓጎስን ቅድስናን የልብሰና በዚ ኸኣ ኣብ መንፈሳዊ ሕይወትና ርግኣት ለቢሰና ንሰባት ኣብቲ ክርስቶስ ዝርከቦ ክንመርሕ ሓላፍነትና ክንዝክር ይሕግዘና።

ዘመነ ትንሣኤ ፍሉይ መዘከሪኡ ብእምነት ተሓዲስካ ንዝተንሥኤ ክርስቶስ ኣብ ነፍሲወከፍ ልብን ሕይወትን ከም ዝኣቱ እሞ እዛ እንነብረላ ዘሎና ዓለምና ብሓቂ ብፍቕሪ ብሰላም ክትነብር ብዝያዳ ክንልኣኽ ዘዘኻኸረና ፍሉይን ቅዱስን እሞን እዩ።

ናይ ሎሚ ሰንበት አስተንትኖና ምስቲ ዝሓለፈ ሰንበት ዘስተንተናዮ አተሓሒዙ አድጎቦና ኣብ ዕርገት ጎይታና ገጽና ክነተኩር እሞ ክንገብር ዝግብኣና ይነግረና። ነቲ ትንሣኤ ዘምጽአልና ቅጽበታዊ ተሓድሶ ኣብ ግምት ገርና ክንካየድ እሞ ክርስቶስ ካብዚ ዓለም ዝፍለየሉ እሞን እናተቐረረበ ስለ ዝኾነ ነቕሕና ክንጽቦ ይነግረና። ኢየሱስ ቅድሚ ካብኣም ምፍላዩ ተላብይዎም እዚ ለበዋ ኢየሱስ ሎሚ ንነፍሲ ወከፍና ይላበወና አሎ።

ለበዋ ኢየሱስ “እቲ ዘፍቅረኒ ቃለይ ክሕሉ እዩ አቦይ ክኣ ከፍቅሮ እዩ ናብኡ መጺእና ድማ አብኡ ማኅደር ክንገብር ኢና” (ዮሐ 14:23) ዝብል እዩ። ንኢየሱስ ተፍቅር እንተ ኾንካ ፩ያ ቃሉ ሓሉ ንትምህርቱ ሰዓብ፥ ፪ይ እዚ ፍሉይ ፍቕሪ አምላኽ አባኻ ኃዲሩ ከንቀሳቕሰካ እዩ፥ ፫ይ ኢየሱስን ኣብኡን መጺኦም ንኹሉ ጊዜ ምሳኻ ክነብሩ እዮም። ብኸምዚ አገባብ እቲ ኢየሱስ ካብኣም ብምፍላይ ዝተፈጥረ ሃንፍ ብኅላዌ መንፈስ ክመልእን እዩ እዚ ኸኣ ካብቲ ብኣካል ምህላዉ ብዝያዳ ዘረጋግጽ እዩ። ኣብዚ ኹሉ ናትና ተራ ንቃል ኢየሱስ ብምልኡ ኣብ ምሕላው እዩ።

ኣብዚ ሕንፍሽፍሽን ብዙሕ ክትርድኦ ዘጸግም ዝወራረሰሉ ዘሎ ሕይወት ከመይ ኢልና ኢና ናይ ክርስቶስ ቃል ክንርድኦን ክንፈልጦን እንኽእል? ከመይ ገሩ እዩ ኢየሱስ ብሓቂ ኣብ መዓልታዊ ሕይወትና ምሳና ከምዘሎን ከምዝዓይን ክንርዳእ እንኽእል? ኢየሱስ ነዘን ንኻልእን አቕዲሙ

ክርእዮ ስለ ዝኸአለ ከምዚ ኢሉ “እቲ አባይ ብስመይ ዚሰዶ መጻናንዒ መንፈስ ቅዱስ ንሱ ኹሉ ኪምህረኩም ነቲ እነ ዝነገርኩኹም ዘበለውን ኬክከረኩም እዩ” (ዮሐ 14:26) ኢሉና።

ኢየሱስ ቀጺሉ ንሓዋርያቱ ከምዚ ኢልዎም “ተፍቅሩኒ እንተ ኹንኩም ቃላይ ሓልዉ” ኢልዎም ድሕሪኡ “ሰላም እኛድገልኩም አሎኹ ሰላምይውን እህበኩም አሎኹ” ኢልዎም። አብዚ ኢየሱስ ዝነገረና ዘሎ ንቃሉ እንተ ሓለና እንታይ ከም ዘምጽአልና እዩ። ውሽጣዊ ሰላም ኅላዌ አምላኽ አብ ውሽጥና ዘረጋግጽ እዩ ወላ እኳ አብ ገለ እዋን ብዝተፈላለዩ ነገራት ንጽገም ንሃሉ። ንሱ አብ ትምህርቱ ክሳብ ክንደይ ክንቃለስ ከም እንኸእል ይፈልጥ እዩ። ኩልና እሙናት ክንከውን ንቃለስ ግን ጎይታና ዝበለና ቦቲ እትገብርዎ ቃልስን ምርብራብን አይትፍርሑ ምኽንያቱ ንመግባስተ ሰማይ ዝወስድ መገዲ ስለ ዝኾነ ንሱ ኸአ ጥራሕ እዩ እቲ ሓቀኛ መገዲ።

አብዚ ዓለም ከይተፈተና ኩሉ ጥዲሙና ክነብር አይንኸእልን ኢና፤ ብፈተና ክንሓልፍ ግድን እዩ። አብ ገለ እዋን ባዕልና ብእንፈጥሮ አብ ገለ እዋን ከአ ካብ ካልእ ብዝመጽአና ኩሉ ጊዜ ምስተቐለስና ኢና። ከምቲ ብዙሕ ልምምድ ዝገብር እስፖርተኛ ዝድልድል ብብዙሕ ፈተና ዝሓለፈ ሰብ ብርቱዕ እምነት አልኦ፤ ምኽንያቱ አብቲ ጽንኩር እዋን ንአምላኽ አሚኑ ቀጺሉ ስለ ዝተጎዕዘ። ገለ ሰባት ደኺመ መሪሩኒ አይክእሎን እዩ እናበሉ ንመገዲ ድሕነት ጓል መገዲ ክፈጥሩ ዝደልዩ አለዉ ግን ኢየሱስ ንኹሉ ጸርና ክንጉዓዝ ኢሉ “ዘፍቅረኒ ዘበለ ዕለት ዕለት መስቀሉ ጸሩ ይስዓበኒ ኢሉና”።

ጉዕዞ ሕይወት ከይከብደና እንተ ደለና ንአምላኽ ብመንፈስ ቅዱሱ ገሩ ሕሹኽ ክብለና ጽን ንበሎ። ብጥምቀት ዝጀመረ ጉዕዞ እምነትና አብዚ ዓለም ዝተፈላለዩ ዕንቅፋትን ውዲታትን ክሓልፍ ግድን እዩ እዚ ግን አምላኽ ሒዝና ክንጉዓዝ ከሎና ጥራሕ ኢና ክንወጽኦ እንኸእል።

አብዚ ፯ይ ሰንበት ድኅሪ ትንሣኤ ዝተነበ ቃል አምላኽ ዘተኩሮ ብዛዕባ መንፈስ ቅዱስ እዩ። ኢየሱስ ቀስ ብቐስ አብ መወዳእታ ምድራዊ ሕይወቱ እናተቐረበ እንከሎ ንሓዋርያቱ መንፈስ ቅዱስ ከም ዝሰደሎም አተስፊይዎም። መንፈስ ቅዱስ ዘንጸባርቅ ክብሪ ኮይኑ ንነፍስወከፍና አብኡ ምእዙዛት ኮና እንተ ነበርና ብርሃን ጸግኡ እናዓደለ አብ ኩሉ እንገብሮ ውሳኔታት አብ ጎንና ኮይኑ አብዚ ዓለም ዝመርሓና እዩ።

አብ ግ.ሓ. ብገፊሑ ብፍላይ አብ ሎሚ ዝተነበ እንተ ርክና ሓዋርያት አብ መንፈስ ቅዱስ ከይተወከሉ ወላ ሓንቲ ውሳኔ ይገብሩ ከም ዘይነበሩ ንርኢ። መንፈስ ቅዱስ አብሪህሎም እንተ ዘይ ኮይኑ ዝኾነ ዓቢ ተልእኮ ወይ ውሳኔ ይገብሩ አይነበሩን። አብ ጽሑፋቶምን ትምህርቶምን ንሕናን መንፈስ ቅዱስን ነዚ ክንገብር ወሲና እናበሉ ይነግሩ ነሮም። ክርስቶስ ቤተ ክርስትያኑ ብመንፈስ ቅዱስ ተመሪሓ ቃሉ ክተስምዓና እንከላ ምሳና ቀጺሉ ከም ዝዛረበናን ዝሕግዘናን ከም ዘሎ ንርዳእ።

ቤተ ክርስትያን አሰር ሓዋርያት ተከቲላ አብ ኩሉ እትገብሮ ውሳኔን ጉባኤታትን አብ መንፈስ ቅዱስ ጸሎት ከይገበረት ዝኾነ ውሳኔ ወይ መምርሒ ገራ አይትፈልጥን። አብ ራእይ ዝተነበ “ብመንፈስ ድማ ናብ ዓቢይን ነውሳን እምባ ወስደኒ” ይብል። ዮሐንስ ብዘይ ሓገዝ መንፈስ ቅዱስ ነዚ ነገራት ክርእዮ አይምኽአለን።

ቀዳማይ ጉባኤ ቤተ ክርስትያን ብዛዕባ አገባብ አባልነት አብ እምነት ክርስትና እዩ ነሩ። ገለ አባላት ነቶም ሓደስቲ አመንቲ “ሕጊ ሙሴ” ክትሕልዉ አሎኩም ኢሎም የሽግርዎም ስለ ዝነበሩ ሓዋርያት ነዚ ክፈትሑ ቀዳማይ ጉባኤ ገሮም። መንፈስ ቅዱስ ብዘብረሃሎም ከአ ውሳኔ ገሮም እዚ ንሶም ዝገበርዎ ሎሚ እውን ቤተ ክርስትያን ብዘይ ሓደ አፈላላይ ኩልና ደቂ ክርስቶስ

ካብ ምዃን ዝኾነ ሓይሊ ዝግግተና ከምዘየሎ ንርኢ። ቅ. ዮሐንስ መበል 23 ከም ዝብልዎ “ሓድነት ኣብ ኣድላይ ዝኾነሉ፣ ነጻነት ጥርጥር ኣብ ዘለዎ፣ ፍቕሪ ግን ኣብ ኩሉ” ክንገብር ኣሎና ይብሉ።

ኣብ ዝኾነ ተአፋፊ ነገራት ናይ መንፈስ ቅዱስ ሓገዝን መምርሕን ክንሰምዕ የድልየና በዚ ምክንያት እዩ ኢየሱስ ቅድሚ ንሰማይ ምኻዱ ንኹሉ ነገራት ክመርሖም መንፈስ ቅዱስ ክሰደሎም ዝረጋገጸሎም። ሎሚ እውን ሓልዮትን ረድኦት መንፈስ ቅዱስ ካብ ነፍሲወከፍናን ቤተ ክርስቲያንን ኣይተፈልየናን ኣሎ። ባዕሉ ይመርሕን ይገልጽን ኣሎ ጸጊሙና ዘሎ ብወገና ምስማዕ ንኣቢ ከምኡ ንኣምላኽ በቲ ንኡስ ዓቕምና ተጃሂርና ኣይንደልየካን ንብሎ እዚ ኸኣ ኣብ ኃጢአትን ዕንወት ኣብ ሕይወትናን ዓለምናን ከውርድ ንርእዮ ኣሎና።

መንፈስ ቅዱስ ዘይተሓወሶ ሕይወት ኣብ ጸላም ከም ምጉዓዝ እዩ ሽዑ ብቐሊል ክትወድቕን ክጠፍእን ይክኣል። “ንዓ ኦ መንፈስ ቅዱስ ኣቦይ” ኢልና ክንጽሊ እሞ ንሱ ዝብለና ክንሰምዕ ልብና ንክፈተሉ። ኣብ ኣፍደገ ልብና ኮይኑ ንዝኹሕኩሕ ዘሎ ክነርሕዎ ፍቓደኛታት ንኹን።

ኣብ ወንጌል ናይ ሎሚ ክርስቶስ ኣብ ሰማያዊ ኣብኡ ቅድሚ ምኻዱ ንሓዋርያቱ መጻናንዒ ከም ዝሰደሎም ኣተሰፍይዎም። መንፈስ ቅዱስ ናይ ኢየሱስ ኃይሊ እዩ ግን ኣካል ቅድስት ስላሴ እዩ። እዚ ክንብል ከሎና ናይ ኢየሱስ ጊዜ ኣብ መወዳእታ በጺሑ ማለት ኣይ ኮነን ንሱ ኩሉ ጊዜ ጎይታን ህልውን እዩ። ዘኸታማት ኮና ኣይ ሓድገናን እዩ ኩሉ ጊዜ ምሳና ኣሎ።

ኢየሱስ ዘረጋገጸልና መንፈስ ቅዱስ ኩሉ ከም ዘስተምህረናን ነቲ ኩሉ ዝበለና ከም ዘኻኸረናን እዩ። እታ ሓንቲ ካባና እትድለ ኣብቲ መንፈስ ቅዱስ ዝብለና ምእዙዛት ኮና ክንገብር እዩ። ናይ ዘመና ምልክታት ክንርዳእን ኣንቢብና ክንክእልን ንኣኡ ጽን ክንብል እሞ ኣብዚ ዓለም ተልእኮና ብግቡእ ክነመሓላልፍ ኣሎና።

ኣብዚ እሞን ኣብ ታሪኽ ደቂ ሰብ ብዝያዳ ንመንፈስ ቅዱስ ጽን ክንብል ዘድልየሉ ኢና ዘሎና። ከም ክርስትያን ኣብዚ እንነብሮ ዓለም ዘሎ ክንርኢ እንተ ኸኣልና ክንደይ ውዲታት፣ ምድንጋርን ምጥርጣርን ዓብሊልዎ ሰባት ዝኸድዎ መገዲ ከም ዝጠፍኦም ከዕነውንዉ ንርእዮም ኣሎና። እቶም ነዚ ክርድኡ ዝኸእሉ እቶም ንመንፈስ ቅዱስ ዘብርሃሎም ክርእዩ ወይ ክሰምዑ ጽን ዝብሉ። ዘሎናዮ ዘመን ብፍሉይ ርክብ ምስ መንፈስ ቅዱስ ክንፈጥር ዝጽውዕ እዩ።

ነዚ ናይ እዋና ፈተናታት ክንሓልፎ ወይ ክንስዕሮ እንተ ኾና ጠበቓናን ሓጋዚናን ንዝኾነ መንፈስ ቅዱስ ምስኡ ክንህሉ ኣሎና። መንፈስ ቅዱስ ኣምላኽ ጥራሕ ኣባና ክሓድር እንከሎ እዩ ከም ዳዊት መዘምር ኮና ክንዝምርን ክነመስግንን እንኸእል። ከም ሓዋርያት ክንሰብኸን መልእኽቲ ኣምላኽ ክነመሓላልፍ እንተ ኾና ብመንፈስ ቅዱስ ተመሪሕና ጥራሕ ኢና ክንገብር እንኸእል። “ብመንፈስ ቅዱስ ተመሪሑ እንተ ዘይኮይኑ ድማ ኢየሱስ ጎይታ እዩ ክብል ዝኸእል ሓደ እኳ ከም ዘየልዎ ኣፍልጠኩም ኣሎኹ” (1ቆሮ 12:3)። ንሱ ብዝገለጸልናን ጥራሕ ኢና ራእይታትን ጽቡቕ ሕልምን ክንገብር እንኸእል። ብሓገዝ መንፈስ ቅዱስ ጥራሕ ኢና ናይ እዚ ዓለም ብድሆታትን ፈተናታትን ክንወጽኦም እንኸእል እሞ ንቅድሚት ነቲ ለቢስናዮ ዘሎና ተልእኮ ኣብ ግብሪ እነውዕል።

መንፈስ ቅዱስ ዘይንሰምዕ እንተ ኾና ኣብ ዕንኪላሎ ዝኾነ ሕይወት ኢና እንነብር ሽዑ ንርእስና ተደናጊርን ንዝቐረበና እውን ግጉይ መገዲ ንሕብር። መንፈስ ቅዱስ ክመርሓና እንተ ኣፍቀድና ንሓቀኛ መገዲ ሒዝና ቅኑዕ ሕይወት ክነብር ኢና። ከንቀሳቕሰና እንተ ኣፍቅድናሉ ጽቡቕ ከም እንቀሳቕሰ ክገብረና እዩ፣ ክምህረና እንተ ኣፍቅድናሉ ጽቡቕ ከም እንርዳእ ክገብረና እዩ፣

ከብርሃልና እንተ አፍቀድናሉ አብ ዓላማና ክንበጽሕ ኢና ሽዑ አብቲ ክርስቶስ ዘለዎ ከብጽሓና እዩ። “ሕያው ዝገብር መንፈስ እዩ ሥጋስ ገለ እኳ አይጠቅምን እዩ” (ዮሐ 6:63)።

ኦ መንፈስ ቅዱስ አምላኽና ቃልካ ክንሰምዕ ሕይወትና ብቕድስና ክንመርሕ ሓግዘና ነዛ ብተፈላለዩ ምክንያት እትሕመስ ዘላ ዓለምና ሰላም ፍቕሪ አውርደልና ምርሓና ቅዱሳን ግበረና።

አባ ንጉሠ ፍሥሓ